

महाराष्ट्र शासन
महसूल व वन विभाग
शासन निर्णय क्रमांक: ईएनटी-२०१४/प्र.क्र.३०७/टी-१
पहिला मजला, मंत्रालय,
मुंबई - ४०००३२
तारीख: २७ मार्च, २०१५.

वाचा

१) शासन निर्णय क्रमांक: ईएक्सएम-१०९९/प्र.क्र.३५/टी-१, दि. १९ सप्टेंबर, २००२

प्रस्तावना

महाराष्ट्र करमणूक शुल्क अधिनियम १९२३ मधील कलम ६ (३) अन्वये राज्यशासनास करमणुकीच्या साधनांना करमणूक शुल्क भरण्याच्या दायित्वातून सवलत देण्याचे अधिकार आहेत. या अधिकाराचा वापर करून उच्च दर्जाची शैक्षणिक, सांस्कृतिक व सामाजिक मूल्ये असणाऱ्या चित्रपटांना करमणूक शुल्क सवलत प्रदान करण्यात येते. या अनुषंगाने चित्रपटाचे परिनिरीक्षण करून शिफारस अहवाल सादर करण्याकरिता महाराष्ट्र करमणूक शुल्क नियमावली १९५८ मधील नियम २४ (१) नुसार चित्रपट सल्लागार समिती दि. १९ सप्टेंबर, २००२ च्या शासन निर्णयान्वये गठीत करण्यात आली होती.

सद्यःस्थितीत गठीत चित्रपट सल्लागार समितीच्या रचनेमध्ये सुधारणा करणे तसेच समितीची कार्यक्षमता व कार्यपद्धती स्पष्ट करणेसंदर्भात आवश्यकता असल्याने याबाबतचा प्रस्ताव राज्यशासनाच्या विचाराधीन होता. या अनुषंगाने राज्यशासनाने पुढील निर्णय घेतला आहे.

शासन निर्णय

१. चित्रपट सल्लागार समिती गठीत करण्याकरिता दि. १९ सप्टेंबर, २००२ रोजी निर्गमित शासन निर्णय अधिक्रमित करण्यात येत असून महाराष्ट्र करमणूक शुल्क अधिनियम १९२३ मधील कलम ६ (३) अन्वये प्राप्त अधिकारानुसार उच्च दर्जाची शैक्षणिक, सांस्कृतिक व सामाजिक मूल्ये असणाऱ्या चित्रपटांना करमणूक शुल्क सवलत प्रदान करण्याकरिता महाराष्ट्र करमणूक शुल्क नियमावली १९५८ मधील नियम २४ (१) अन्वये गठीत करावयाच्या चित्रपट सल्लागार समितीची रचना पुढीलप्रमाणे असेल :-

अ.क्र.	पद	अध्यक्ष / सदस्य
१	अप्पर मुख्य सचिव / प्रधान सचिव (महसूल)	अध्यक्ष
२	अप्पर मुख्य सचिव / प्रधान सचिव (व्यय) / प्रधान सचिव (वित्तीय सुधारणा) यापैकी कोणतेही अधिकारी	स्थायी सदस्य
३	अप्पर मुख्य सचिव / प्रधान सचिव (सांस्कृतिक कार्य विभाग)	स्थायी सदस्य
४	अप्पर मुख्य सचिव / प्रधान सचिव (शिक्षण विभाग)	स्थायी सदस्य
५	अप्पर मुख्य सचिव / प्रधान सचिव (महिला व बालकल्याण)	स्थायी सदस्य
६	अप्पर मुख्य सचिव / प्रधान सचिव (सामाजिक न्याय विभाग)	स्थायी सदस्य
७	महासंचालक (माहिती व जनसंपर्क संचालनालय)	स्थायी सदस्य
८	शिक्षण क्षेत्रातील प्रतिष्ठीत व्यक्ती (अशासकीय सदस्य)	स्थायी सदस्य
९	सांस्कृतिक क्षेत्रातील प्रतिष्ठीत व्यक्ती (अशासकीय सदस्य)	स्थायी सदस्य
१०	सामाजिक कार्य क्षेत्रातील प्रतिष्ठीत व्यक्ती (अशासकीय सदस्य)	स्थायी सदस्य
११	उपसचिव (टी-१ कार्यासनाचे नियंत्रक अधिकारी) महसूल व वन विभाग	सदस्य सचिव

२. (i) सदर समितीवर नियुक्त करावयाच्या शिक्षण, सांस्कृतिक व सामाजिक क्षेत्रातील अशासकीय सदस्यांकरिता या प्रत्येक क्षेत्रातील दहा याप्रमाणे प्रतिष्ठीत व्यक्तींचे पॅनल तयार करण्यात यावे.

२. (ii) सदर पॅनल तयार झाल्यानंतर शिक्षण, सांस्कृतिक कार्य व सामाजिक कार्य क्षेत्रातील पॅनलवरील व्यक्तीमधून चक्रीय पध्दतीने त्यांच्या उपलब्धतेनुसार प्रत्येक क्षेत्रातील एक सदस्य याप्रमाणे तीन सदस्य चित्रपट परिनिरीक्षणास उपलब्ध करून घेण्यात यावे. चक्रीय पध्दतीने क्रमांक आलेल्या सदस्याच्या उपलब्धतेबाबत माहिती सदस्य सचिव यांनी दुरध्वनी अथवा ईमेलद्वारे प्राप्त करून घ्यावी. सदर सदस्य उपलब्ध नसल्यास क्रमवारीतील पुढील सदस्यास चित्रपट परिनिरीक्षणाकरिता आमंत्रित करावे.

२. (iii) या पॅनलवरील अशासकीय सदस्यांची नियुक्ती मानार्थ तत्वावर तीन वर्ष इतक्या कालावधीसाठी असेल. सदस्यांच्या इच्छुकतेनुसार तसेच समितीच्या आवश्यकतेनुसार

शासन निर्णय क्रमांक:ईएनटी-२०१४/प्र.क्र.३०७/टी-१

पॅनलवरील सदस्यांना पुढील तीन वर्षाकरिता पुनःनियुक्त करण्याची शासनास मुभा असेल.

२. (iv) अशासकीय सदस्यांना याकरिता कोणतेही मानधन, वेतन अथवा भत्ते अनुज्ञेय नसतील.

३. चित्रपट सल्लागार समितीची कार्यकक्षा :

राज्यशासनाकडे कोणत्याही चित्रपटास करमणूक शुल्क भरणा करण्याच्या दायित्वातून सवलत देणेसंदर्भात विनंती अर्ज प्राप्त झाल्यानंतर ,सदर चित्रपटाचे परिनिरीक्षण चित्रपट सल्लागार समितीद्वारे करण्यात येईल. परिनिरीक्षण झाल्यानंतर समितीच्या मते चित्रपटाद्वारे उच्च दर्जाचे शैक्षणिक, सांस्कृतिक व सामाजिक मुल्ये दर्शविण्यात आली असल्यास अशा चित्रपटास करमणूक शुल्क भरणा करण्याच्या दायित्वातून सवलत देण्याकरिता समिती शिफारस अहवाल सादर करेल.

अशा प्रकारची उच्च दर्जाची मुल्ये न दर्शविणाऱ्या चित्रपटास याबाबत करमणूक शुल्क सवलत देणे योग्य नसल्याचे समितीचे मत असल्यास समिती याबाबत कारणासह शासनास अहवाल सादर करेल.

चित्रपट सल्लागार समितीने दिलेल्या अहवालाच्या आधारे महसूल विभागांतर्गत संबंधित कार्यासन यांच्याद्वारे चित्रपटास करमणूक शुल्क माफी देण्याबाबत अंतिम निर्णय घेण्याकरिता प्रस्ताव शासन मान्यतेस्तव सादर करण्यात येईल.

४. चित्रपट सल्लागार समितीची कार्यपद्धती :

४.१ राज्यशासनाकडे चित्रपटास करमणूक शुल्क भरणा करण्याच्या दायित्वातून सवलत देणेसंदर्भात विनंती अर्ज प्राप्त झाल्यानंतर करमणूक शुल्क माफीकरिता कोणते अर्ज समितीपुढे ठेवावेत याबाबत छाननी करुन, अध्यक्ष, चित्रपट सल्लागार समिती हे प्रथम निर्णय घेतील. व चित्रपटाच्या परिनिरीक्षणाकरिता दिनांक व वेळ निश्चित करुन याबाबत सदस्य सचिव यांना सूचना देतील.

४.२ सदस्य सचिव याबाबत संबंधित अर्जदार यांना दुरध्वनीद्वारे अथवा ईमेलद्वारे माहिती देतील. सदस्य सचिव यांची सूचना प्राप्त झाल्यानंतर संबंधित अर्जदार जवळच्या मिनी चित्रपटगृहाचे आरक्षण करुन त्याबाबत सदस्य सचिव यांना दुरध्वनीद्वारे अथवा ईमेलद्वारे माहिती देतील.

४.३ सदर माहिती प्राप्त झाल्यानंतर सदस्य सचिव सर्व शासकीय स्थायी सदस्यांना परिनिरीक्षणाच्या वेळ, दिनांक व ठिकाणाबाबत सूचना निर्गमित करतील.

४.४ शैक्षणिक, सांस्कृतिक व सामाजिक कार्यक्षेत्रातील अशासकीय प्रतिष्ठीत सदस्यांच्या गठीत पॅनलवरील व्यक्तीमधून चक्रीय पद्धतीने त्यांच्या उपलब्धतेनुसार प्रत्येक क्षेत्रातील एक सदस्य याप्रमाणे तीन सदस्य चित्रपट परिनिरीक्षणास उपलब्ध करून घेण्यात येतील. सदस्य सचिव चक्रीय पद्धतीने क्रमांक आलेल्या सदस्याच्या पुनर्निरीक्षणाकरिता उपलब्धतेबाबत दुरध्वनी अथवा ईमेलद्वारे माहिती प्राप्त करून घेतील. सदर सदस्य उपलब्ध नसल्यास क्रमवारीतील पुढील सदस्यास चित्रपट परिनिरीक्षणाकरिता आमंत्रित करण्यात येईल.

४.५ चित्रपटाच्या परिनिरीक्षणाकरिता स्थायी सदस्यांपैकी किमान सहा सदस्य उपस्थित असणे आवश्यक असेल.

४.६ चित्रपटाच्या परिनिरीक्षणाकरिता परिनिरीक्षण आयोजित केलेल्या मिनी चित्रपटगृह अथवा इतर प्रक्षेपण सुविधा असलेल्या ठिकाणी चित्रपटाच्या निर्माता अथवा इतर संबंधित व्यक्ती यांना उपस्थित राहण्यास मुभा असेल. तथापि, या व्यक्तींची संख्या कोणत्याही परिस्थितीत तीनपेक्षा जास्त असू नये.

४.७ चित्रपटाच्या परिनिरीक्षणाकरिता सूचना निर्गमित करणे, चित्रपट निर्माता अथवा संबंधित व्यक्तींशी परिनिरीक्षणाकरिता समन्वय करणे, सदस्यांच्या शिफारसी प्राप्त करून घेणे व अंतिम मान्यतेकरिता प्रस्ताव सादरीकरण करणे याकरिता सदस्य सचिव यांनी आवश्यक कार्यवाही करावी.

४.८ चित्रपट सल्लागार समितीने परिनिरीक्षण केल्यानंतर त्याच दिवशी अथवा परिनिरीक्षणानंतर कमाल तीन कार्यालयीन दिवसामध्ये आपला अहवाल / शिफारस शासनास सादर करणे आवश्यक राहिल. अहवाल सादरीकरणामध्ये विलंब होणार नाही याची सदस्य सचिव यांनी काळजी घ्यावी.

सदर शासन निर्णय वित्त विभागाच्या अनौपचारिक संदर्भ क्रमांक ५२/२०१५/व्यय-०९ द्वारे प्राप्त सहमतीच्या अनुसार निर्गमित करण्यात येत आहे. सदर शासन निर्णय तात्काळ अंमलात येईल.

शासन निर्णय क्रमांक:ईएनटी-२०१४/प्र.क्र.३०७/टी-१

सदर शासन निर्णय महाराष्ट्र शासनाच्या www.maharashtra.gov.in या अधिकृत संकेतस्थळावर उपलब्ध करण्यात आला असून त्याचा संकेतांक २०१५०३२७१०४७०९०७१९ असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(विद्या हम्पय्या)

शासनाचे अवर सचिव

प्रत,

१. प्रधान सचिव (महसूल)
२. अप्पर मुख्य सचिव (वित्त विभाग)
३. प्रधान सचिव (सांस्कृतिक कार्य विभाग)
४. प्रधान सचिव (शिक्षण विभाग)
५. प्रधान सचिव (महिला व बालकल्याण)
६. प्रधान सचिव (सामाजिक न्याय विभाग)
७. महासंचालक (माहिती व जनसंपर्क संचालनालय)
८. उपसचिव (टी-१ कार्यासनाचे नियंत्रक अधिकारी) महसूल व वन विभा
९. सर्व विभागीय आयुक्त
१०. सर्व जिल्हाधिकारी
११. महालेखापाल, मुंबई
१२. महालेखापाल, नागपूर
१३. मा. मंत्री (महसूल) यांचे खाजगी सचिव
१४. निवडनस्ती